
دم وارث باب اول - اختتام و آغاز

20 November 2022

راولپنڈی کے ایک عام سے علاقے کے ایک چھوٹے سے قبرستان میں کچھ لوگ ہاتھوں میں چھتریاں لیے اور ماسک پہنے ایک قبر کے گرد کھڑے دعا مانگ رہے تھے، جیسے ابھی ابھی یہاں کسی کو دفنایا گیا ہو۔ بارش کی بس تھوڑی بہت بوندیں ہی پڑ رہی تھیں۔

دعا ختم ہوئی تو ایک ایک کر کے لوگ اب اُس کالے شلوار قمیض والے لڑکے سے اجازت لے کر جانے لگے۔ کووڈ کی وجہ سے کوئی گلے نہیں مل رہا تھا۔

کچھ دیر بعد سب وہاں سے جا چکے تھے۔ اب وہاں صرف وہ لڑکا تھا اور اُس کے دائیں جانب کچھ فاصلے پر اُس کا باپ، سکندر جہانگیر، جو اپنے دو تین دوستوں کے ساتھ باتیں کرنے میں مصروف تھا۔ وہ شاید دعا میں بھی شامل نہیں ہوا تھا۔ اُس کے ایک ہاتھ میں جلنا ہوا سگریٹ تھا اور دوسرے میں چھتری۔

اُس لڑکے کی نظریں واپس اُس قبر پر پڑیں، جس کے اوپر گیلی مٹی ہونے کی وجہ سے پلاسٹک کا کور پڑا ہوا تھا۔ بارش اب آہستہ آہستہ تیز ہو رہی تھی۔

وہ جیسے وہیں جم سا گیا۔ اُس نے اپنے ہاتھ میں موجود چھتری کی پکڑ اور مضبوط کر لی۔ اُس کی آنکھیں نم تھیں اور قبر پر ٹکی ہوئی تھیں۔ بارش کی بوندوں کے پلاسٹک کے کور پر پڑنے کی آواز مسلسل اُس کے کانوں میں گونج رہی تھی۔

اُس کی آنکھوں کے آگے اب دھند سی چھانے لگی تھی۔ اُس پاس بارش کا شور بھی جیسے کم ہوتا جا رہا تھا، اور بس کسی عورت کی آواز سنائی دی جو اُس کا نام پکار رہی تھی۔

"...عدیان... عدیان بیٹا... اپنی بہن... بہن کا خیال... رکھنا"

کوئی عورت ہسپتال کے بستر پر لیٹی اُس لڑکے سے کہہ رہی تھی۔ اُس عورت کی سانس اٹک رہی تھی۔ وہ کچھ اور کہنا چاہ رہی تھی، لیکن ایک نرس نے اُس کے منہ پر آکسیجن ماسک لگا دیا۔

اُس نے اپنی ماں کا ہاتھ زور سے تھاما ہوا تھا۔

"...ماما... ماما"

وہ لڑکا روتے ہوئے کچھ کہنا چاہتا تھا، لیکن اُس کی ماں کی ہمت شاید اب جواب دے رہی تھی۔ ایک ڈاکٹر نے اُسے پیچھے کیا۔ اُس کی ماں کا ہاتھ اُس کے ہاتھ سے پھسل گیا۔

مشین کی بیپ بیپ کی آواز اچانک تیز ہونے لگی۔

اُس کے سامنے اُس کی ماں کو بجلی کے جھٹکے دیے جا رہے تھے اور وہ دیوار کے ساتھ لگا بس بے بسی سے دیکھ رہا تھا۔

"...عدیان"

پیچھے سے کسی نے اُس کے کندھے پر ہاتھ رکھا۔

اُسے ایک جھٹکا لگا۔ اچانک بارش کے پلاسٹک کے کور پر گرنے کی آواز پھر اُس کے کانوں میں پڑنے لگی۔

سامنے اُس کی ماں کی قبر تھی۔

اُس کی ماں مر چکی تھی۔

آج پورے بیس سال بعد اس کی ماں اس قید سے آزاد ہو چکی تھیں، جس سے وہ کبھی نکل نہ پائی تھیں۔

وہ پیچھے مڑا، اور اُس آدمی کو دیکھتے ہی اُس کے گلے لگ گیا۔ اُس کی اپنی چھتری ہاتھ سے گر گئی۔ اب وہ دونوں اُس آدمی کی چھتری کے نیچے کھڑے تھے۔

کچھ لمحوں تک دونوں ایک دوسرے کو گلے لگائے کھڑے رہے۔ عدیان اُس کے کندھے پر سر رکھے آنسو بہاتا رہا۔ پھر آہستہ سے دونوں ایک دوسرے سے الگ ہوئے۔

اُس آدمی نے عدیان کے ہاتھ میں اپنی چھتری تھمائی، خود نیچے گری ہوئی چھتری اٹھائی اور آہستہ سے سامنے قبر کی طرف بڑھا۔

اُس آدمی نے سامنے پلاسٹک کے کور میں لیٹی ہوئی اپنی بہن کی قبر کو دیکھا۔

وہ دو قدم آگے بڑھا۔ اُس کی آنکھیں نم تھیں۔

وہ اپنے پنجوں کے بل بیٹھا اور اپنا ایک ہاتھ قبر پر رکھ دیا۔

اُس کی آنکھ سے آنسو بہنے لگے۔

وہ آسانی سے رونے والا انسان نہیں تھا، لیکن آج... آج اُسے بھی رونا آ گیا تھا۔

"...روبینہ"

اُس نے جیسے سرگوشی کی تھی۔

وہ اپنی بہن روبینہ سے تقریباً چودہ سال چھوٹا تھا۔ قبر میں لیٹی وہ عورت صرف اُس کی بہن نہیں تھی، بلکہ اُس کے لیے ماں جیسی شفقت اور دوست جیسا سہارا بھی تھی۔

اُس کی آنکھوں سے آنسو اب اُس پلاسٹک کے کور پر گر رہے تھے۔

اُس کی نظر اچانک بے اختیار اپنے دائیں طرف کھڑے سکندر پر پڑی، جو اب بھی اپنے دوستوں سے باتیں کرنے میں مصروف تھا اور ساتھ ساتھ ایک ہاتھ سے سگریٹ پی رہا تھا۔

وہ مسکرا رہا تھا۔

اُسے سکندر کی مسکراہٹ کسی تلوار سے کم نہ لگی، جو سیدھا اُس کے دل کو چیر رہی تھی۔

اُس نے اپنے دانت بھینچے اور ایک دو لمحے اُسے گھورنے کے بعد اٹھ گیا۔

"...عدیان... گھر چلو۔ مہرین کا فون آیا تھا، وریشہ کب سے رو رہی ہے"

زویار نے جیسے اپنے آنسو ضبط کرتے ہوئے عدیان سے کہا۔ وہ اب یہاں مزید نہیں رہنا چاہتا تھا۔

"...کیسے سمجھاؤں گا... میں... میں اُسے... کہ کہاں ہے اُس کی ماں... وہ تو اتنی چھوٹی ہے... .."

اُس کی سانس اٹک رہی تھی۔

"... اتنی چھوٹی ہے... کہ یہ سب سمجھ ہی نہیں پائے گی"

وہ آدمی، اُس کا ماموں، زویار احمد، بالکل خاموش تھا۔ اُسے سمجھ نہیں آ رہا تھا کہ وہ کیا بولے۔ اُسے الفاظ نہیں مل رہے تھے۔

وہ لاجواب تھا۔

زویار نے ایک نظر سامنے کھڑے عدیان کے چہرے پر ڈالی، پھر ایک نظر اپنی بہن کی قبر پر، اور پھر ایک نظر سامنے کھڑے سکندر پر، جو اپنے جوتے کے نیچے جلتا ہوا سگریٹ مسل رہا تھا۔

وہ وہاں کھڑا ایک دم بے بس تھا۔

وہ عدیان کو جواب نہیں دے پا رہا تھا۔

اُس کی عمر تقریباً پینتیس چھتیس سال تھی، لیکن آج اپنی زندگی میں دوسری بار اُس نے خود کو اتنا بے بس محسوس کیا تھا۔

چند ماہ قبل

آج کے دن گرمی کچھ زیادہ ہی تھی، پنکھوں کی ہوا بھی گرم لگ رہی تھی، جولائی کا مہینہ تھا لیکن مون سون کی بارشیں ابھی شروع بھی نہیں ہوئی تھیں۔ آسمان بالکل صاف تھا۔

راولپنڈی کے ایک بہت ہی عام سے علاقے میں، گلیوں کے اندر، نیلے گیٹ والے تین منزلہ گھر، جہانگیر ہاؤس، کی تیسری منزل میں ہمیشہ کی طرح صبح صبح روبینہ تیزی سے کچن میں کام کر رہی تھی۔ کبھی انڈا پھینٹنے کی آواز آتی اور کبھی انڈا تلنے کی۔ اس نے کالے رنگ کا سوٹ پہنا تھا، بال جوڑے میں بندھے تھے۔ وہ پسینے میں پوری بھیگی ہوئی تھی۔ اس نے توے سے پر اٹھا اٹھا کر ہاٹ ہاٹ میں رکھا۔

"عدیان..." اس نے کچن سے اسے آواز لگائی۔

"جی آیا..." وہ کچن کے ساتھ والے کمرے سے کچن میں آیا۔

"یہ ہاٹ ہاٹ لے جاؤ ڈرائنگ روم میں..." روبینہ نے آنکھوں سے ہاٹ ہاٹ کی طرف اشارہ کیا

وہ خود توے پر انڈا تلنے کے لیے ڈال رہی تھی۔

اچھا..." اس نے ہاٹ ہاٹ اٹھا کر ڈرائنگ روم میں کانچ کے ٹیبل کے اوپر رکھ دیا، جس کا کانچ بالکل سلامت اور صاف "ستھرا تھا۔

وہ خود ہاٹ ہاٹ رکھ کر ساتھ والے صوفے پر بیٹھ گیا۔ ادھر روبینہ پیچھے سے انڈوں والی پلیٹ لے کر آئی اور ساتھ ساتھ دوپٹے سے منہ پر آئے پسینے کو صاف کر رہی تھی۔

سکندر ٹیبل کے سامنے والے صوفے پر بیٹھا تھا، اس کے سامنے ایک چائے کا خالی کپ تھا، جس کے اندر وہ سگریٹ پی کر اس کی راکھ پھینک رہا تھا۔ روبینہ نے انڈوں کی پلیٹ رکھی، اور پھر ایک نظر اس کپ پر ڈالی، اور پھر گہری سانس لے کر آہستہ سے واپس کچن میں چلی گئی۔

وہ اب تھرمس میں چائے ڈال رہی تھی۔ اور پیچھے سے عدیان آیا۔

"ماما آ جائیں نا..."

"اچھا... تم یہ تھرمس لے جاؤ... میں نہا کر آتی ہوں"

اس نے ایک ہاتھ سے تھرمس عدیان کو دی اور دوسرے سے وہ ابھی بھی دوپٹے سے منہ پر سے پسینہ صاف کر رہی تھی۔

اچھا یہ پاپا کہہ رہے ہیں فون چارجنگ پر لگانا ہے، لیکن مجھے چارجر نہیں مل رہا..." عدیان نے تھرمس لی اور فون "آگے بڑھایا۔

"اچھا میں لگا دیتی ہوں..." روبینہ نے فون لیا

اور کچن کے ساتھ والے کمرے کو چھوڑ کر دوسرے کمرے میں تیزی سے گئی، اور فون چارجنگ پر لگانے لگی، لیکن اچانک اسکرین آن ہو گئی۔ وہاں کسی کا میسج آیا تھا، کسی "مروہ..." کے نام سے۔ ایک لمحے کے لیے اس کی نظر اس نام پر ٹک سی گئی، لیکن پھر باہر سے سکندر نے اسے بلایا، تو وہ فون رکھ کر تیزی سے باہر کی جانب گئی۔

"ہاں..." وہ ڈرائنگ روم کے دروازے میں کھڑی تھی۔

"وہ میرا میرون پینٹ کوٹ نکال دینا... میں نے آج آفیشل ڈنر پر جانا ہے..." اس نے بغیر روبینہ کو دیکھے کہا۔

وہ خود ناشتہ کرنے میں مصروف تھا۔

"...اچھا"

وہ یہ کہہ کر آہستہ سے واپس کمرے میں گئی، اور دروازے کے اوپر لٹکا نیلا تولیہ اتارا اور واش روم کی طرف جانے لگی، لیکن پیچھے کمرے میں وریشہ کے رونے کی آواز آنا شروع ہو گئی، وہ شاید اٹھ گئی تھی۔

وہ واش روم کی طرف جاتے جاتے رک گئی، اس نے ایک گہری سانس چھوڑی، جیسے وہ اب تھک چکی تھی۔ وہ پیچھے مڑنے ہی والی تھی کہ سامنے سے عدیان ڈرائنگ روم سے آیا۔

"...آپ نہا لیں، تب تک میں اسے دیکھ لیتا ہوں"

"ٹھیک ہے، میں بس دو منٹ میں آئی..." وہ تیزی سے واش روم میں چلی گئی۔

موجودہ دن

شام ہونے کو تھی۔ بارش اب تھم چکی تھی۔ زیادہ تر لوگ گھروں میں شام کی چائے کا لطف اٹھا رہے تھے، لیکن انہی گھروں میں اسلام آباد کے ایک اچھے علاقے کے ایک گھر میں آج اس وقت حسبِ معمول چائے کا کوئی انتظام نہیں تھا۔ گھر کے گیٹ سے داخل ہوتے ہی بڑے سے صحن کے دائیں جانب ڈرائنگ روم میں داخل ہونے کا دروازہ تھا اور آگے دو چار قدم پر ہی لیونگ روم میں داخل ہونے کا دروازہ تھا، جس کے ساتھ باہر کی طرف اوپر جانے کی سیڑیاں تھیں۔

صحن کے درمیان ایک سفید لائٹ جل رہی تھی۔ اندر لیونگ روم کافی بڑا تھا، جہاں دائیں جانب کارپٹ بچھا تھا اور اس کے اوپر ایک تھری سیٹر اور دو ون سیٹر صوفے پڑے تھے۔ بیچ میں ایک بڑا کانچ کا ٹیبل تھا اور بائیں جانب کچن کا دروازہ تھا۔ سامنے دو کمرے تھے، جن کی لائٹیں فی الحال بند تھیں۔

لیونگ روم میں داخل ہوتے ہی اسی کے ساتھ ڈرائنگ روم میں داخل ہونے کا ایک اور دروازہ تھا، جہاں ڈائننگ ٹیبل اور کچھ صوفے پڑے تھے۔

اسی ڈرائنگ روم کے صوفے پر ایک بوڑھی سی عورت، رمیسہ بیگم، بیٹھی ایک چھوٹی بچی کو کھانا کھلانے کی کوشش کر رہی تھی، جو رو رہی تھی۔ وہ اس کی گود میں بیٹھی تھی لیکن جیسے بے چین تھی۔ وہ شاید آٹھ نو ماہ کی تھی۔

ایک جوان سی عورت، باہر سے ہاتھ میں فون لیے آئی، جس کے اوپر کوئی کارٹون لگے تھے۔

”...یہ دیکھو وریشہ“

اس جوان عورت نے فون بچی کے آگے کیا لیکن اس نے منہ پھیر لیا اور بوڑھی عورت کے کندھے کے ساتھ چپک کر اور رونے لگی۔ وہ شاید کافی دیر سے ہی رو رہی تھی۔

”...مہرین... کہاں بے عدیان اور زوایار... فون کرو انہیں“

بوڑھی عورت نے سامنے کھڑی جوان سی عورت، مہرین، سے ذرا تلخی سے کہا، لیکن آنکھیں نم تھیں۔

مہرین نے وریشہ کو رمیسہ بیگم کی گود سے لیا۔

”...امی... کیا ہے، فون کہہ رہے تھے کہ“

بات مکمل ہونے سے پہلے ہی گھنٹی بجی۔

”...میں دیکھتی ہوں“

ٹی وی لاؤنج سے ایک اور عورت کی آواز آئی۔

مہرین اور اس کی امی اب وریشہ کا دھیان بھٹکانے میں مصروف تھیں، لیکن وہ اب بھی رو رہی تھی اور موبائل پر کارٹون ابھی بھی ایسے ہی لگے تھے جو اب صوفے پر پڑا تھا۔

”السلام علیکم۔“

زوایار نے باہر صحن کے دروازے سے ڈرائنگ روم میں قدم رکھا، اور اس کے ساتھ عدیان بھی تھا۔

”...وعلیکم السلام“

مہرین اور اس کی امی نے آپسٹہ سے ایک ساتھ جواب دیا۔

اتنے میں پیچھے سے ایک اور عورت، نیمل، جس نے دروازہ کھولا تھا، وہ بھی اسی دروازے سے اندر آئی اور عدیان کے کندھے پر ہاتھ رکھا، جیسے اسے حوصلہ دینا چاہ رہی ہو۔ عدیان نے ایک لمحے کے لیے پیچھے دیکھا۔ اب اس کی آنکھیں بالکل خشک تھیں۔

اور پھر وہ سیدھا مہرین کی طرف گیا، لیکن رمیسہ بیگم کو لگا وہ اس کی طرف آ رہا ہے اور وہ اسے اپنے سینے سے لگانے کے لیے آگے بڑھی، لیکن وہ اس کی سائیڈ سے نکل گیا اور وہ اسے سینے سے لگانے کے لیے ہاتھ اٹھائے کھڑی رہ گئی۔

”...خالہ... مجھے دیں، میں کھلا دیتا ہوں“

اس نے مہرین سے کھانے کی پلیٹ لی اور اپنی بہن، وریشہ، کو اپنے بازوؤں میں اٹھایا اور وہاں سے سامنے والے کمرے میں چلا گیا۔

اور رمیسہ بیگم ادھر کھڑی اسے جاتا دیکھ رہی تھی۔ اس کی آنکھوں سے آنسو اب بہنے لگے تھے۔ مہرین، نیمل اور زوایار، وہاں کھڑے ہر انسان نے اس بات کو محسوس کیا تھا۔ وہ سب جانتے تھے کہ عدیان نے ایسا کیوں کیا، اور یہی وجہ تھی کہ شاید وہاں کھڑا کوئی انسان کچھ نہیں بولا۔

”...عدیان کو بھی کچھ کھانے کے لیے دے دو... اس نے صبح کا ایک گلاس پانی تک نہیں پیا ہوگا“

زوایار نے اپنے ساتھ کھڑی، اپنی بیوی، نیمل سے کہا۔ اس کی آواز اتنی تھی کہ صرف نیمل تک ہی با آسانی آئی تھی۔

”آپ کو بھی کچھ لا دوں؟“

اس نے دبی ہوئی آواز میں کہا۔

”...نہیں، میں کمرے میں جا رہا ہوں“

وہ یہ کہہ کر چلا گیا۔ نیمل نے ایک نظر رمیسہ بیگم کو دیکھا، جو اب بھی وہیں کھڑی تھی اور خاموشی سے آنسو بہا رہی تھی۔ اس نے ایک دو لمحے اسے دیکھا۔

”...میں عدیان کو کچھ کھانے کے لیے دے کر آتی ہوں“

اس نے جیسے رمیسہ بیگم کو بتایا اور پھر وہاں سے چلی گئی۔

”امی.....“

مہرین نے پیچھے سے جیسے اسے بیٹھانے کی کوشش کی۔

”...وہ میرے ساتھ ایسا کیوں ہو گیا ہے“

رمیسہ بیگم نے روتے ہوئے مہرین سے پوچھا۔

”...وہ میرا نواسہ ہے، لیکن وہ“

وہ اس سے آگے کچھ بول نہ پائی۔

مہرین جانتی تھی کہ وہ ایسا کیوں ہو گیا ہے، لیکن اس وقت چپ رہنا ہی بہتر تھا۔

رات مزید گہری ہو گئی تھی، پنکھے ایک دو ہفتے پہلے ہی بند ہو چکے تھے، لیکن سردی ابھی بھی زیادہ نہیں تھی۔ وہ کمرے میں بیڈ پر بیٹھا، ٹیک لگائے فون میں کچھ تصویریں سوائپ کر رہا تھا۔ اس کی آنکھوں میں نمی تھی۔ وہ گھر کے اوپر والے پورشن کے ایک کمرے میں تھا۔۔۔ جو ایکدم نیچے والے پورشن جیسا ہی تھا لیکن بس لونگ روم میں کچھ زیادہ فرنیچر نہیں تھا، بس ایک صوفہ اور اوپر کا ڈرائنگ روم گھر کا جیسے اسٹور ہی بنا ہوا تھا۔ اوپر بھی دو کمرے تھے جس میں سے ایک کمرے میں وہ تھا اور ایک میں مہرین۔

اس کے کمرے میں صرف ایک براؤن بلب تھا جس سے صرف کمرے میں رکھی چیزیں آرام سے نظر آرہی تھیں، لیکن زیادہ تر اندھیرا تھا۔ باہر لونگ روم میں ایکدم اندھیرا تھا۔

”کیا کر رہے ہو؟“ مہرین ہلکا سا مسکراتے ہوئے عدیان کے سامنے بیڈ پر بیٹھی۔ اس کی آواز بہت دھیمی تھی۔

”کچھ نہیں۔۔۔“ اس نے فون بند کر کے سائیڈ پر رکھ دیا، اس کی آواز میں کپکپاہٹ تھی۔

مہرین نے جیسے اس سے نظریں چرائی ہوں، وہ جانتی تھی کہ وہ اپنی ماں کی تصویریں دیکھ رہا ہے۔ ایک لمحے وہاں گہری خاموشی تھی، کہ پیچھے گھڑی کی ٹک ٹک کی آواز بھی آنے لگی تھی۔

”وریشہ سو گئی؟“ عدیان نے جیسے خاموشی توڑنے کے لیے کہا ہو۔

”...ہاں۔۔۔“ وہ رکی، ”وہ سو گئی ہے“

مہرین نے ایک نظر اسے دیکھا اور پھر نظریں چرائیں، اس کی نظریں اب اپنے پیروں کی طرف تھیں

”تمہیں پتا ہے وریشہ کی شکل بالکل روبینہ آپی جیسی ہے“

ایک دو لمحے وہاں پھر خاموشی تھی، لیکن پھر عدیان کی آواز کمرے میں گونجی۔

”...ہمم، جانتا ہوں“

اس کی آنکھوں سے آنسو اب بہنے لگے تھے، جو شاید مہرین نے بغیر دیکھے اس کی آواز سے ہی محسوس کر لیا تھا۔

”...میرا کبھی کوئی دوست نہیں تھا، کوئی سہیلی نہیں تھی“

اس نے ایک نظر عدیان کی طرف دیکھا، جو دوسری طرف منہ کیے بیٹھا تھا

ہر بات ہمیشہ میں ان سے ہی کرتی تھی۔۔۔ میرے ہر مسئلے، میری ہر بات وہ جانتی تھیں۔۔۔ میری بہن کم اور دوست ”زیادہ تھیں وہ۔“

وہ رکی، اس نے تھوک نگلا لیکن گلے میں شدید درد ہوا۔

”وہ مجھے سمجھتی تھیں۔۔۔“ عدیان بھی اب دھیمی آواز میں بولا

”ان کی ہر مشکل اور ہر تکلیف کو میں جانتا تھا۔۔۔ ان کی ہر مشکل، ہر تکلیف کا میں آنکھوں دیکھا گواہ تھا لیکن“

اس کی آواز اب اور کانپنے لگی تھی، "لیکن پھر بھی کبھی ان کے لیے کچھ نہیں کر پایا..." اس کے آنسو اب اس سے اور قابو نہیں ہو رہے تھے، اس کے رونے کی آواز اب تھوڑی مہرین کے کانوں میں پڑی۔

اس نے عدیان کا ہاتھ اپنے ہاتھ میں لیا، اور اس کے چہرے پر پیار سے ہاتھ پھیرا جیسے اس کے آنسو صاف کیے ہوں، "تمہیں ہمت رکھنی ہے اپنی بہن کے لیے... خود کے لیے... وریشہ کے پاس تمہارے علاوہ کوئی نہیں ہے... تم لوگوں کا باپ تو..." وہ کچھ کہتے کہتے رک گئی۔ اس کے آنسو بھی اب بہنے لگے تھے۔

عدیان جیسے اب آنسو ضبط کرنے کی کوشش کر رہا تھا... اسے بس اگر فکر تھی تو صرف اپنی بہن کی۔

دو ہفتے بعد

آج کی رات دو ہفتوں کے مقابلے میں سردی زیادہ تھی۔ گھر میں خاموشی جیسے رات کے اندھیرے سے بھی زیادہ گہری تھی۔ تقریباً ہر کمرے کی لائٹ آف تھی۔ لیکن اس بند دروازے کے پیچھے کون کس درد سے گزر رہا ہے... سارے اس بات سے کہیں نہ کہیں انجان تھے۔

انہیں بند دروازوں میں سے ایک دروازے کے پیچھے، ایک کمرہ تھا۔ جہاں زوایار بیڈ پہ کروٹ لیے لیٹا تھا۔ کمرے میں بیڈ کے سامنے ڈریسنگ ٹیبل تھا اور ڈریسنگ ٹیبل کے پیچھے والی دیوار پر ڈھیر ساری نیمل اور زوایار کی الگ الگ تصویریں تھیں جن کے اوپر دھول پڑی ہوئی تھی۔

زوایار کی آنکھیں کھلی تھیں، اور وہ کروٹ لیے اپنے سامنے خالی سفید دیوار کو گھور رہا تھا۔ وہ جیسے کسی اپنی ہی کسی اور دنیا میں کھویا ہوا تھا۔ اچانک ایک دروازہ بند ہونے کی آواز آئی، نیمل ہاتھ روم سے نکل کر بیڈ کی دوسری طرف آ کر بیٹھی۔ زوایار نے بیٹھے ہوئے بیڈ کے ساتھ ٹیک لگائی۔ اس نے ایک نظر نیمل پر ڈالی، جس کے ہلکے براؤن، سلکی بال اس کے چہرے کو چھوتے ہوئے آگے کو آ رہے تھے۔

"نیمل....." زوایار نے آرام سے پکارا۔

"ہاں....." اس نے بیڈ کے ساتھ سائیڈ ٹیبل سے لوشن کی بوتل اٹھاتے ہوئے بولا۔

میں سوچ رہا تھا... کہ اگر... وہ تھوڑا رک رک کر بول رہا تھا، جیسے گہری سوچ میں ہو، "اگر ہم لوگ وریشہ کو" "ایڈاپٹ کر لیں۔

وہ تھوڑا رک، "روبینہ آپ تو رہی نہیں اور سکندر بھائی کو نہ پہلے اپنے بچوں کی پرواہ تھی اور نہ اب ہوگی۔" اس نے نیمل کی طرف دیکھا جو اس کی طرف ہی دیکھ رہی تھی اور ساتھ ساتھ ہاتھوں پر لوشن لگا رہی تھی، "اور تمہیں اور مجھے بھی کوئی ماما اور پاپا بلانے والا ہو جائے گا....." اس نے سوالیہ انداز میں نیمل کی طرف دیکھا۔

".....اچھا"

وہ اب لوشن کی بوتل واپس رکھ رہی تھی۔ اس کے چہرے پر جو تھوڑی بہت خوشگواہی تھی وہ بھی اچانک سی غائب ہو گئی تھی۔

"کیا اچھا۔۔۔ کچھ بولو تو سہی۔" زوایار کو جیسے عجیب لگا تھا، لیکن لہجہ نرم ہی تھا۔

".....کیا بولوں"

نیمل نے ایک نظر زوایار پر ڈالی۔ اور پھر پاؤں کی طرف سے کمرل اپنے اوپر کھینچا۔ اس کا لہجہ اب کچھ زیادہ ہی سخت اور پھیکا ہو گیا تھا۔

".....نیمل۔۔۔ میرے خیال میں میں نے تم سے کچھ پوچھا ہے"

زوایار کی نظریں نیمل پر تھیں، جو اسے دیکھ تک نہیں رہی تھی۔۔۔ آواز اب تھوڑی اونچی تھی، لہجہ بھی جیسے تھوڑا سخت تھا۔

"نیمل....." اب وہ تھوڑا اونچا بولا، اور اس نے اس کی کلائی پکڑی جب نیمل اس سے منہ پھیر کر لیٹتے لگی۔۔۔

"آخر تم چاہتی کیا ہو، ہم لوگ ہمیشہ ایسے ہی....." وہ رک گیا جیسے آگے بولنا ہی نہ چاہتا ہو۔

زوایار، میں اور تم وریشہ کو ماموں اور مامی بن کر بھی پال سکتے ہیں۔" اس نے زوایار کی طرف گردن گھما کر "تلخی سے جواب دیا

"ہمیں خواہ مخواہ اس کے ماں باپ بننے کی ضرورت نہیں ہے۔"

اس نے ایک جھٹکے سے زوایار کا ہاتھ پیچھے کیا اور اس کی طرف کمر کر کے لیٹ گئی۔

زوایار کچھ لمحے ویسے ہی بیٹھا رہا۔۔۔ کبھی نیمل کو دیکھتا تو کبھی سامنے دیوار کو جو ان دونوں کی تصویروں سے بھری ہوئی تھی۔۔۔ اس نے ایک نظر پھر نیمل پر ڈالی جو بظاہر شاید سو چکی تھی۔۔۔ لیکن وہ جانتا تھا کہ وہ جاگ رہی ہے، لیکن وہ یہ نہیں جانتا تھا کہ وہ نم آنکھیں لیے لیٹی تھی۔ وہاں اب بالکل خاموشی تھی اور پیچھے گھڑی کی ٹک ٹک کی آواز اب نیمل کے کانوں میں پڑ رہی تھی۔ اس کی آنکھیں دھندلا رہی تھیں، اور گھڑی کی ٹک ٹک کی آواز بھی اب کم سنائی دے رہی تھی اور دو تین لوگوں کے ہنسنے کی آوازیں آنے لگی تھیں۔

ڈاکٹر نے کیا بتایا....." رمیسہ بیگم نے مسکراتے ہوئے نیمل سے پوچھا جو شاید مہرین اور روبینہ کے ساتھ بیٹھی کسی بات پر ہنس رہی تھی۔ وہ لوگ نیمل کے کمرے میں بیٹھ پر بیٹھے تھے۔

"سب کچھ صحیح ہے۔۔۔ نیمل نے مسکراتے ہوئے اپنے پیٹ پر ہاتھ رکھا۔

"میرا مطلب ہے بیٹا ہے یا بیٹی....." رمیسہ بیگم نے تیزی سے پوچھا جیسے اسے جانے بغیر رہا نہیں جا رہا تھا۔

"ہاں۔۔۔ ہم تو پوچھنا ہی بھول گئے۔۔۔ بتاؤ نا۔" روبینہ نے مسکراتے ہوئے تھوڑی اونچی آواز میں بولا۔

وہ ایک لمحے کے لیے خاموش مسکرائی، اس نے ایک نظر اپنے پیٹ کی طرف ڈالی، "بیٹی....." اس نے آہستہ سے کہا۔

".....ماشاء اللہ"

رمیسہ بیگم نے آگے ہو کر نیمل کی پیشانی پر پیار کیا۔۔۔

”.....اللہ تمہیں اور بچے کو دونوں کو لمبی زندگی اور صحت دے“

وہ جیسے اب کچھ منہ میں پڑھ رہی تھی اور پھر اس نے نیمل کے اوپر پھونک دیا۔۔۔ اور پھر اس کے سر پر ہاتھ پھیر کر اس کو پیار دیا۔۔۔ اور پھر وہ تینوں، مہرین، نیمل اور روبینہ پھر سے باتیں کرنے میں مصروف ہو گئے، اس وقت وہ مسکرا رہی تھی۔۔۔ لیکن آج شاید وہ مسکرانا بھول ہی چکی تھی۔۔۔

اب آہستہ آہستہ اس کی آنکھوں سے دھندلاہٹ ختم ہو گئی اور گھڑی کی ٹک ٹک کی آواز پھر سے کانوں میں پڑنے لگی اور باتوں کی آوازیں دھندلی پڑنے لگیں۔۔۔ اب کمرے میں اندھیرا تھا، بس سامنے دیوار کی سفید چھوٹی سی لائٹ جل رہی تھی۔

ہر رات کے اندھیرے کے بعد ایک اجالے والی صبح ہوتی ہے۔ لیکن شاید یہ صبح آج آشیانہ احمد میں اجالا نہیں لا سکی۔ گھر زیادہ تر دھواں تھا۔ انڈا تلنے کی آوازیں، اور پراٹھوں کی خوشبو پورے گھر میں پھیلی ہوئی تھی۔ مہرین فرائی پین میں انڈا تل رہی تھی، اور نیمل پراٹھا بیل رہی تھی۔

”نیمل... تم اُس ڈاکٹر کے گئی تھی جس کا ظہیر نے بتایا تھا؟“ مہرین آملیٹ پھینٹتے ہوئے آہستہ سے بولی۔

”نہیں۔۔۔ یہ ان ڈاکٹروں کے بس کی بات نہیں ہے اب۔۔۔“

نیمل نے پراٹھا توڑے پر ڈالتے ہوئے تیزی سے جواب دیا۔ ان دونوں کی آواز کم لیکن صاف تھی۔

”اٹ لیسٹ تم جاتی تو سہی۔“ مہرین نے آملیٹ فرائی پین میں ڈالا، ٹر ٹر کی آواز آنے لگی۔

”کیا فائدہ ہوتا۔۔۔ میں پہلے ہی اتنے ڈاکٹروں، حکیم، ہومیوپیتھک اور پتا نہیں کس کس کے پاس گئی۔“

وہ اب پراٹھا زور سے اور تیزی سے بیلنا شروع ہو گئی، ”اور پتا نہیں کون کون سے عجیب و غریب بابوں کے تعویذ بھی پہن لیے۔“ مہرین اسے نرم نگاہوں سے دیکھ رہی تھی، ”دوائیاں کھا کھا کر میری صحت جواب دے چکی ہے۔۔۔ اب مجھ سے اور نہیں ہوتا“ اس نے چمٹے سے پراٹھا توڑے سے اٹھا کر سائیڈ پر رکھا اور دوسرا پراٹھا ڈالا ”میں نے اب سب کچھ اللہ پر چھوڑ دیا ہے“ اس کی آنکھیں نم تھیں اور یہ بات مہرین دیکھ چکی تھی۔ وہ اب مزید تیزی سے پراٹھے بیل رہی تھی۔ اس کے آنسو اب پراٹھے پر گرنے لگے لیکن وہ اس کو تیزی سے بیلے جا رہی تھی اور چہرہ ایک دم بے تاثر۔۔۔ مہرین نے آملیٹ اتار کر پلیٹ میں رکھا۔

نیمل۔۔۔ نیمل۔۔۔ مہرین نے فرائی پین اور توا دونوں چولہے بند کیے، اور اسے پیچھے دیوار کے ساتھ پڑی کرسی پر بٹھایا۔۔۔

”نیمل۔۔۔ خدا کا واسطہ ہے۔۔۔“

مہرین نے اس کے دونوں ہاتھ مضبوطی سے پکڑے اور پنچوں کے بل اس کے سامنے بیٹھ گئی، "اپنے اوپر رحم کرو۔۔۔ اپنی حالت دیکھو۔۔۔" اس نے نیمل کا چہرہ دیکھا۔۔۔ وہ 33 سال کی ہو کر بھی 40 کی لگتی تھی، پچھلے 3 سالوں نے اس سے اس کی خوبصورتی، اس کا سکون، اس کی صحت سب کچھ لے لیا تھا۔۔۔

"۔۔۔ مجھے تم سے نہیں پوچھنا چاہیے تھا۔۔۔ I am sorry"

مہرین کو جیسے اپنی غلطی کا احساس ہوا۔ نیمل کے آنسو اس کی کلائیوں پر گر رہے تھے۔

"تم کیوں سوری بول رہی ہو۔۔۔" اس کی آواز ٹوٹ رہی تھی

"میں اسی لائق ہوں۔۔۔ کاش میں اپنا اور بچے کا خیال رکھ لیتی۔۔۔ تو نہ ہی مس کیریج ہوتا۔۔۔ اور نہ ہی"

اب وہ کھڑی ہوگئی جیسے بے چین اسے بیٹھنے نہ دے رہی ہو، مہرین بھی اس کے ساتھ کھڑی ہوگئی، "اور نہ ہی میں آج ایسی بانجھ بن کر بیٹھی ہوتی۔۔۔ میرا بچہ میرے ساتھ ہوتا۔۔۔ زویار کا بچہ ان کے ساتھ ہوتا۔۔۔" وہ رو تو رہی تھی، آنسو کسی پانی کے جھرنے کی طرح بہہ رہے تھے لیکن چہرہ ایک دم بے تاثر تھا۔۔۔ جیسے اسے کچھ محسوس ہی نہ ہوتا ہو۔۔۔

"تمہارا کوئی قصور نہیں ہے نیمل"

مہرین نے اپنے ہاتھوں سے اس کے چہرے سے آنسو پونچھے، "بس۔۔۔ یہ سب قسمت کا کھیل ہے۔۔۔ خدا نے ضرور تم لوگوں کے لیے کچھ اچھا ہی سوچا ہوگا۔۔۔" اس نے نیمل کو گلے لگایا، "بس کرو اور اللہ سے دعا کرو۔" نیمل کی آنکھوں سے آنسو اب اور تیزی سے بہہ رہے تھے، لیکن اس نے اپنے منہ سے ایک لفظ نہ نکالا۔۔۔

اسے وہ لمحے یاد آ رہے تھے، جب اس نے اپنا بچہ کھویا تھا، اسے لگتا تھا وہ اپنا دھیان رکھ لے گی، شاید وہ صحیح بھی تھی، لیکن قسمت کو کچھ اور ہی منظور تھا۔۔۔

اگلے دن آسمان بادلوں کی وجہ سے دھوپ زیادہ نہیں تھی، باہر ٹھنڈی ٹھنڈی ہوا بھی چل رہی تھی۔۔۔

اچانک اس کے فون پر کال آئی۔ وہ سویا ہوا تھا، اس نے آدھی بند آنکھوں کے ساتھ سائیڈ ٹیبل پر پڑا فون اٹھایا، موبائل کی روشنی سے اس کی آنکھیں تھوڑی سی چندھیا گئیں۔۔۔

لکھا آ رہا تھا۔۔۔ اس نے ایک لمحہ اسکرین کو دیکھا جیسے کچھ سوچ رہا ہو اور پھر فون کو سائلنٹ "Papa" اسکرین پر کر دیا اور واپس سائیڈ ٹیبل پر رکھ دیا۔ اس نے کمبل پیچھے کیا اور ٹانگیں لٹکا کر کچھ دیر ویسے ہی بیٹھا رہا۔۔۔

"اللہ اکبر"

اذان کی آواز اس کے کانوں میں پڑی۔۔۔ اس نے تھوڑی گردن موڑ کر پیچھے کھڑکی کی طرف دیکھا۔ وہ شاید ظہر یا عصر کی اذان تھی۔ وہ اٹھا اور بیڈ کی دوسری سائیڈ کے ساتھ بنے واش روم میں چلا گیا۔

تھوڑی دیر بعد وہ باہر نکلا تو اس کی شرٹ کی بازوئیں کہنیوں تک اوپر ہوئی ہوئی تھیں۔ اس کا چہرہ پانی سے بھیگا ہوا تھا۔ وہ اس نے سامنے ڈریسنگ ٹیبل سے جائے نماز اٹھائی، اور باہر لونگ روم میں چلا گیا۔ وہ اوپر والے پورشن میں تھا جہاں ایک کمرے میں وہ تھا، اور دوسرے میں مہرین تھی۔ اس نے لونگ روم میں ایک نظر گھمائی، وہاں بس ایک سائیڈ پر ایک صوفہ تھا اور اس کے آگے لکڑی سے بنا ٹیبل، جس کے اوپر کانچ لگا تھا۔ اور دوسری طرف بس ایک الماری تھی جہاں کچھ ڈیکوریشن پیس رکھنے کی جگہ تھی لیکن وہاں کچھ بھی نہیں تھا۔ اس نے الماری اور صوفے کے درمیان خالی جگہ پر جائے نماز بچھایا اور نماز پڑھنے لگا۔

”اللہ اکبر“

اس نے نماز شروع کی۔۔۔ وہ بہت آرام سے نماز پڑھ رہا تھا، ویسے ہی جیسے اس نے ہمیشہ اپنی ماں کو پڑھتے ہوئے دیکھا تھا۔۔۔

”آپ اتنی آرام سے نماز کیوں پڑھتی ہیں۔۔“

چھوٹے سے 10، 12 سال کے عدیان نے روبینہ سے پوچھا۔ اس نے ابھی سلام بھی پورا نہیں پھیرا تھا۔۔۔

ایک دو لمحوں بعد روبینہ نے اسے جواب دیا۔

بیٹا جب انسان نماز پڑھتا ہے تو اس کا مطلب ہے کہ انسان اللہ سے بات کر رہا ہے تو اس لیے نماز آرام سے پڑھنی، ”جابیے۔“

عدیان جائے نماز پر ہی روبینہ کے سامنے آ کر بیٹھ گیا۔۔۔

”تو بات تو جلدی بھی ہو سکتی ہے۔۔“ وہ بہت معصومیت سے بولا۔

وہ تھوڑی مسکرائی، ”اگر کبھی ٹیچر آپ کا اورل ٹیسٹ لے اور آپ تیزی سے ساری چیزیں بول جاؤ، بغیر سوچے سمجھے تو ہو سکتا ہے آپ سے کچھ غلطی ہو جائے، بے نا؟“ اس نے عدیان سے نرم لہجے میں پوچھا۔

عدیان نے ہاں میں سر ہلا دیا۔۔۔

اس نے عدیان کے چہرے کو پیار سے چھوا، ”اسی طرح جب ہم نماز پڑھتے ہیں تو آرام سے پڑھتے ہیں تاکہ اللہ کو ہماری ساری باتیں سمجھ آ جائیں اور پھر وہ ہمیں زیادہ مارکس دیں۔“ عدیان اب روبینہ کی گود میں سر رکھ کر لیٹ گیا۔ اور اپنے ہی ہاتھوں سے کھیلنے لگا۔۔۔

”میں اب نماز آرام سے پڑھوں گا تاکہ مجھے فل مارکس مل جائیں۔“ وہ تھوڑا جیسے جوش میں آ کر بولا۔

روبینہ کچھ بولی نہیں، لیکن اس نے مسکرا کر اس کی پیشانی پر پیار کیا اور ہاتھ اٹھا کر دعا مانگنے لگ گئی۔

اس کی نماز اب ختم ہو چکی تھی، وہ اب ہاتھ اٹھائے دعا مانگ رہا تھا، پیچھے لونگ روم میں مہرین اپنے کمرے سے باہر نکلی تو اس نے عدیان کو نماز پڑھتے دیکھا تو وہ آرام سے پیچھے سے نکل کر سیڑھیوں سے ہوتی ہوئی نیچے چلی گئی۔ نیچے لونگ روم میں زوایار صوفے پر بیٹھا جرابیں پہن رہا تھا۔

"آج لیٹ نہیں ہو گئے تم؟" اس نے کچن کے باہر پڑی فریج سے دودھ کی دیگچی نکالی۔

ہاف ڈے کی لیو لی تھی اس لیے اب جا رہا ہوں۔" اس نے ایک نظر مہرین پر ڈالی جو دیگچی لے کر کچن میں جا رہی تھی۔

"...اچھا"

وہ کچن کے اندر آئی، تو اس نے وہاں نیمل کو شیلف کے ساتھ ٹیک لگائے کھڑی چاول کھاتے دیکھا۔ مہرین کو اسے دیکھ کر جیسے حیرانی ہوئی۔

"...باہر آرام سے بیٹھ کے کھا لو"

اس نے تھوڑا مسکراتے ہوئے کہا۔ اس نے دیگچی کو شیلف پر رکھا اور شیلف کے نیچے بنی الماری سے دوسری خالی دیگچی نکالی۔

نہیں، میں ٹھیک ہوں۔" اس نے آہستہ سے کہا۔ پیچھے سے زوایار کی آواز آئی، "اللہ حافظ..." اس نے باہر جاتے ہوئے "تھوڑا اونچا سا کہا۔

اللہ حافظ..." مہرین نے کہا، لیکن نیمل نے منہ میں اللہ حافظ کہہ دیا۔ مہرین نے اب نیمل کی طرف دیکھا، جو اب شاید "جانے لگی تھی۔

"کیا ہوا ہے؟" مہرین نے دوسری دیگچی میں تھوڑا سا دودھ ڈال کر چولہے پر رکھ دیا۔

"کچھ نہیں..." نیمل وہاں سے جانے لگی، لیکن مہرین نے پھر کچھ کہا جس کی وجہ سے وہ رک گئی۔

تم جانتی ہو، تم مجھے بتا سکتی ہو کچھ بھی... اگر تم چاہو تو۔" مہرین نے اوپر کینٹ سے چائے کی پتی نکال کر "دیگچی میں ڈالی۔

نیمل واپس پیچھے مڑی اور شیلف کے ساتھ ٹیک لگا کر کھڑی ہو گئی۔ چاولوں کی پلیٹ اس نے اب شیلف پر رکھ دی جو ابھی ختم نہیں ہوئے تھے۔

"...زوایار چاہتے ہیں کہ ہم..." اس نے گہری سانس لی، "ہم وریشہ کو اڈاپٹ کر لیں"

مہرین نے ایک نظر نیمل کو دیکھا، جو اسی کی طرف دیکھ رہی تھی۔

"...ایشو کیا ہے؟ سکندر بھائی"

مہرین نے چائے کی پتی واپس رکھی اور چینی کا ڈبہ نکال کر ایک چمچ چینی بھی دیگچی میں ڈال دی۔

"وہ بھی ہے لیکن..." نیمل پھر رکی۔

کم آن... نیمل، بتاؤ تو سہی کیا بات ہے..." مہرین نے ذرا آنکھیں گھما کر اسے دیکھا، اور آہستہ سے لائٹر سے چولہا "جلا دیا۔

مہرین، اگر ہم نے وریشہ کو اڈاپٹ کر بھی لیا، تو بھی ہم دونوں اس کے لیے صرف اس کے ماموں اور مامی رہیں..."

وہ جیسے مہرین کو سمجھا رہی تھی، "وریشہ مجھے بھی بہت پیاری ہے... میرا دل کرتا ہے کہ اس کو ہمیشہ اپنے ساتھ رکھوں لیکن..." وہ پھر خاموش ہو گئی، اس نے جیسے مہرین سے نظریں چرا لیں۔

"لیکن... کیا؟" مہرین نے اب اپنا پورا دھیان نیمل کی طرف کیا۔

لیکن زوایار کی ایکسپیکٹیشنز کچھ اور ہیں... وہ چاہتے ہیں کہ وریشہ ہمیں ماما اور پاپا کہہ کر بلائے۔" وہ اب تیزی سے بول رہی تھی۔

"تو غلط کیا ہے اس میں؟ میرے خیال میں تم کچھ زیادہ ہی اوور تھنک کر رہی ہو۔" مہرین نے آہستہ سے کہا۔

مہرین، وریشہ کو میں ماں بن کے پال سکتی ہوں لیکن اس سے یہ امید رکھنا کہ وہ اپنی اصل ماں کو بھول کر مجھے..."

وہ ایک لمحے کے لیے رکی، "یہ غلط ہے۔" اس نے ایک لمبی سانس بھری، "کیوں کہ اگر کل کو میری امید نہ پوری ہوئی تو شاید میرے دل میں وریشہ کے لیے کوئی کھٹاس نہ جائے... شاید میں اس سے گلہ نہ کرنے لگ جاؤں کہ میں نے تمہیں ماں بن کر پالا اور تم مجھے ماں نہیں کہہ رہی..." مہرین جیسے اس کی بات سمجھ رہی تھی، "میں بس اس امید سے زوایار کو بچانا چاہتی ہوں، اگر وہ یہ امید چھوڑ دیں تو مجھے وریشہ کو پالنے میں کوئی مسئلہ نہیں ہے۔" اس نے مہرین کی آنکھوں میں دیکھا، "کسی چیز کی اتنی امید لگانا ہی غلط ہوتا ہے جب تک وہ چیز ہو نہ جائے... کیوں کہ اگر وہ چیز نہ ہوئی جس کی آپ نے امید لگائی تھی تو آپ بری طرح ٹوٹ سکتے ہو..." اس نے اپنے چاولوں کی پلیٹ اٹھائی، "اور اس بات کو مجھ سے بہتر اور شاید کوئی نہیں سمجھ سکتا..." اس نے بہت ہی دھیمی آواز میں ہلکی مسکان کے ساتھ کہا۔

مہرین اب وہاں کھڑی بس چپ تھی، اسے سمجھ نہیں آ رہا تھا وہ کیا بولے کہ اچانک پیچھے اس کی چائے اُبل کر اب چولہے پر گرنے لگ گئی، اور اس نے جلدی سے چولہا بند کیا اور چولہے کو صاف کرنے لگی، اس نے ایک نظر پیچھے ڈالی تو نیمل جا چکی تھی... اس نے اس وقت آگے بات نہ کرنا ہی بہتر سمجھا کیوں کہ شاید اسے خود کچھ سمجھ نہیں آ رہا تھا۔

اگلے دن کل سردی مزید بڑھ گئی تھی، اور سورج تو جیسے صرف روشنی کا ہی کام کر رہا تھا۔

دوپہر کا وقت تھا... دھوپ گھر کی کھڑکیوں سے اندر آ رہی تھی... اس وقت گھر میں موجود تقریباً سارے لوگ ٹی وی لاؤنج میں بیٹھے تھے۔ رمیسہ بیگم کرسی پر بیٹھی نماز ادا کر رہی تھی... مہرین نیچے قالین پر بیٹھی موبائل پر لگی... تھی، اور ساتھ وریشہ کھلونوں سے کھیل رہی تھی... اچانک گھنٹی بجی

مہرین اٹھ کر باہر ننگے پاؤں ہی باہر دروازہ کھولنے گئی... اور چھوٹی سی وریشہ بھی اپنے اس کے پیچھے آہستہ سے رینگتے ہوئے جانے لگی۔

"...کون...؟" مہرین نے تھوڑی اونچی آواز میں پوچھا

"...کوئی نہیں..." باہر سے کسی آدمی کی آواز کی آواز آئی

"...اوپہ اچھا"

مہرین نے مسکراتے ہوئے دروازہ کھولا... باہر ایک لمبے قد کا، تقریباً 30 سال کا آدمی کھڑا تھا... وہ مسکرا کر اندر... داخل ہوا

"...کیسی ہو"

اس نے مہرین کے کندھوں کے گرد بازو ڈالتے ہوئے اسے گلے لگایا، اور مہرین نے آہستہ سے اس کے سینے پر سر رکھ دیا۔

"...ٹھیک ہوں"

اس نے ہلکی مسکان کے ساتھ جواب دیا، آواز دھیمی، "روبینہ آپ کے جنازے کے فوراً بعد سے آپ غائب ہی ہو گئے... تھے..." اس نے گردن اوپر کر کے اس سے کہا۔ وہ آدمی دکھنے میں خاصا خوش شکل دکھتا تھا

تم جانتی تو ہو نا... کووڈ کی وجہ سے جاب وغیرہ ٹھیک نہیں چل رہی... بس اسی سلسلے میں شہر سے باہر گیا"

اس نے مہرین کی پیشانی پر بوسہ دیا

مہرین نے اچانک وریشہ کے بولنے کی آواز سنی تو اس نے پیچھے مڑ کر دیکھا تو وہ لونگ روم کے دروازے کو پکڑ... کر کھڑے ہونے کی کوشش کر رہی تھی جہاں سامنے تھوڑا پانی گرا ہوا تھا

"...وریشہ... رکووو... وریشہ"

... اس نے تیزی سے جا کر وریشہ کو پکڑا، جس کی وجہ سے وریشہ تھوڑا گھبرا گئی اور رونے لگی

"...اوپو... بیچاری کو ڈرا دیا تم نے"

ظہیر نے آگے آ کر وریشہ کو مہرین سے لیا، "اوپو... تمہاری خالہ ہر کسی کو ڈرا دیتی ہیں... بے نا وریشہ..." اس نے تھوڑا ہنستے ہوئے مہرین کی طرف دیکھا۔

”...اچھا جی... تو خالو کے آنے سے تو جیسے گلاب کے پھول کھل جاتے ہیں“

مہرین نے ذرا چڑ کر جواب دیا... لیکن وہ مسکرا رہی تھی، وریشہ بھی اب چپ تھی اور بار بار ظہیر کی شرٹ کے کالر کو چھیڑ رہی تھی۔

”ہاں تو دیکھو نا، چپ ہو گئی ہے...“ ظہیر نے مسکراتے ہوئے آگے ہو کر جواب دیا۔

”اچھا چلیں اندر...“ مہرین نے ظہیر کے بازو پر ہلکا سا ہاتھ مارا۔

وہ دونوں اندر گئے جہاں رمیسہ بیگم اب دعا مانگ رہی تھی، ظہیر نے چپ چاپ وریشہ کو نیچے قالین پر بٹھا دیا اور خود صوفے پر بیٹھ گیا۔ وریشہ اب قالین پر واپس کھلونوں سے کھیل رہی تھی۔

”میں آپ کے لیے چائے بنا کر لاتی ہوں...“ مہرین کہہ کر کچن میں چلی گئی

رمیسہ بیگم نے دعا ختم کی۔

”السلام علیکم آنٹی... کیسی ہیں آپ...“ ظہیر نے آہستہ سے کہا۔

”وعلیکم السلام بیٹا... بس اللہ نے بچوں کی خاطر ہمت دی ہوئی ہے...“ رمیسہ بیگم نے آہستہ سے جواب دیا۔

”باقی سب کہاں ہیں...“ ظہیر تھوڑا ادھر ادھر دیکھ کر بولا۔

”...زویار آفس گیا ہوا ہے، عدیان یونیورسٹی ہے... اور نیمل شاید کمرے میں آرام کر رہی ہوگی“

رمیسہ بیگم نے ظہیر کی طرف دیکھتے ہوئے جواب دیا۔

”...اچھا“

اب وہاں بالکل خاموشی تھی... ظہیر جیسے تھوڑا عجیب محسوس کر رہا تھا... اس نے ادھر ادھر نظریں گھمائیں تو سامنے اس کی نظر مہرین پر پڑی جو کچن میں چولہے کے پاس کھڑی تھی۔

”آنٹی، میں ذرا آتا ہوں...“ وہ آہستہ سے کہہ کر کچن کی طرف چلا گیا

رمیسہ بیگم ادھر بیٹھی جیسے گہری سوچ میں گم ہو گئی... اس نے ایک نظر پیچھے کچن کی طرف ڈالی جہاں ظہیر اور مہرین، دونوں میاں بیوی، ساتھ کھڑے باتیں کر رہے تھے، مسکرا رہے تھے، اور ایک نظر وریشہ پر جو قالین پر کھیل رہی تھی، اور پھر ساتھ دیوار پر لگی اپنی فیملی فوٹو پر، جہاں وہ سب ہنس رہے تھے، مسکرا رہے تھے۔ رمیسہ بیگم کی آنکھیں آنسو کی وجہ سے دھندلی تھیں... اسے ایسا لگ رہا تھا... جیسے یہ سب اس کا قصور ہو۔

آج اس کی بیٹی اس کے ساتھ نہیں ہے اور شاید اس کا قصور وار وہ کہیں نہ کہیں خود کو ماننے لگی تھی، اور شاید عدیان کا غصہ اور اس کا بات نہ کرنا بھی اس کو اس بات کا زیادہ احساس دلاتا تھا۔

...شاید وہ تھوڑا صحیح بھی تھی... اور نہیں بھی

شام ہونے کو تھی، سورج بھی ڈوبنے کو تھا، یہ عصر سے پہلے کا وقت تھا۔۔۔ اذانیں ابھی 15، 20 منٹ بعد ہونی تھیں۔ اسلام آباد کی ایک یونیورسٹی میں کچھ اسٹوڈنٹس ابھی گھر جانے کے لیے وہاں سے نکل رہے تھے۔ یونیورسٹی کے گیٹ کے باہر قطار میں 3، 4 بسیں کھڑی تھیں۔ ہر بس کے باہر اسٹوڈنٹس کے نام کی لسٹ تھی کہ کس اسٹوڈنٹ نے کون سی بس میں سوار ہونا ہے۔

عدیان بھی کچھ اسٹوڈنٹس کے ساتھ یونیورسٹی سے باہر آ رہا تھا۔ کالے، تھوڑے کرلی بال، کلین شیو کے ساتھ وہ خاصا اچھا دکھتا تھا۔ اس کی آنکھیں گہری براؤن تھیں، جو اس کی ماں پر گئی تھیں۔

”عدیان...“ ہلکی آواز آئی... جو اب آہستہ آہستہ بڑھ رہی تھی... ”عدیان رکوو“

وہ پیچھے مڑا۔ وہاں ایک لڑکا اس کی طرف بھاگتا بھاگتا آ رہا تھا

”رک تو جا یار... میرا تو انتظار کر لیتا...“ اس لڑکے کی سانس پھول رہی تھی۔

”میری بس چھوٹ جاتی... تو تم مجھے اپنی مرسدیز میں چھوڑ کے آتے کیا؟“ عدیان ذرا مسکرایا۔

”...ارے نہیں یار، میں تو تجھے بس یہ نوٹس دینے آیا تھا... وہ پہلے 1 ہفتہ تو آیا نہیں تھا، تو اس لیے“

اس نے نوٹس آگے کرتے ہوئے کہا۔

”واہ، بڑی بات ہے یار مسٹر ارمان، اپنے نوٹس بنائے...“ عدیان نے نوٹس کے پیجز پلٹتے ہوئے کہا۔

”...ہاں، کبھی کبھی میں ونس ان اے بلیو مون ایسے کام کر لیتا ہوں“

وہ تھوڑا رکا، عدیان اب جانے لگا لیکن ارمان نے پیچھے سے کچھ کہا تو وہ رک گیا۔

”یار، بہت افسوس ہوا تمہاری مدر کا سن کر...“ ارمان نے نرمی سے کہا۔

”...نہیں، بس...“ وہ رکا، ”جو اللہ کی مرضی“

عدیان نے تھوڑا نظریں چرا کر جواب دیا، اور ایک گہری سانس لے کر اس کی طرف دیکھا۔

”اور تیرے پاپا کیسے ہیں؟“ اس نے جیسے رسمی طور پر پوچھا۔

”...ٹھیک ہیں“

وہ رکا، اور اس نے ایک بار پھر نظریں چرا لیں، ”انہی کی وجہ سے تو ہم آج یہاں ہیں۔“ وہ جیسے بے دھیانی میں بول گیا۔ وہ کسی اور کانٹیکسٹ میں بولا تھا، جو صرف وہ جانتا تھا۔

ہاں انہوں نے ہی تمہیں اور تمہاری بہن کو سنبھال لیا، نہیں تو میں امیجن بھی نہیں کر سکتا کہ کوئی ماں کے بغیر ”کیسے رہ سکتا ہے“

ارمان بھی تھوڑا منہ لٹکائے بول رہا تھا۔

عدیان نے ایک نظر نوٹس پر ڈالی، اور ایک ارمان پر، اور ایک بس پر۔

”...اچھا یار، میں چلتا ہوں“

اس نے ارمان کا کندھا تھپتھپایا اور جلدی سے گلے مل کر وہاں سے نکل گیا، لیکن اس کے چہرے پر اب مسکان غائب ہو گئی تھی۔

اب وہ بس میں سوار ہو گیا اور کھڑکی کے ساتھ والی سیٹ پر بیٹھ گیا، اور باہر دیکھنے لگا۔ اب عصر کی اذان ہو رہی تھی، وہ آسمان کی طرف دیکھ رہا تھا، جہاں آسمان بالکل صاف تھا۔ اب بس چلنے لگی تھی، لیکن اس کی نظریں مسلسل باہر کو تھیں

آج اس کی ماں اس کے ساتھ نہیں تھی، جس کی وجہ بظاہر کوئی نہیں تھا، لیکن وہ ایسا نہیں سوچتا تھا۔

رات کا وقت تھا۔ ٹھنڈ آج پہلے کی نسبت بہت زیادہ تھی۔۔۔ آشیانہ احمد میں تقریباً سب کے کمروں کی لائٹس آف تھیں، بس سوائے ایک کمرے کے۔۔۔

زوایار لیپ ٹاپ کھولے اپنا کام کر رہا تھا۔۔۔ کمرے میں ہمیشہ کی طرح بہت خاموشی تھی۔۔۔ بس زوایار کے لیپ ٹاپ کی ٹک ٹک کی ہی آواز کمرے میں گونج رہی تھی۔۔۔ نیمل الماری کھولے کھڑی تھی، اس کے ہاتھ میں کچھ ڈاکومنٹس تھے۔۔۔ جن کو وہ بس گھورے جا رہی تھی۔۔۔ اس کی آنکھیں اب دھندلائی جا رہی تھیں۔۔۔ اور لیپ ٹاپ کی ٹک ٹک کی آواز بھی آہستہ آہستہ جیسے سنائی دینا بند ہو رہی تھی۔۔۔

”بیٹا۔۔۔ یہ دوا یاں استعمال کرو ایک مہینہ۔۔۔ ان شاء اللہ فرق پڑے گا۔۔۔“ ایک کرسی پر بیٹھے عمر دراز حکیم نے کہا۔۔۔

جی۔۔۔ نیمل نے آرام سے جواب دیا۔۔۔ وہ کافی جوان لگ رہی تھی، رنگ زیادہ گورا نہ تھا، پر ایک دم خوبصورت تھی۔۔۔

بیٹا۔۔۔ یہ ایک اسلام آباد کی بہت مشہور گائناکولوجسٹ ہے۔۔۔ یہاں جاؤ شاید اللہ نے اسی کے ہاتھ تمہارے لیے شفا لکھی“

”ہو۔۔۔“

رمیسہ بیگم نے ڈائننگ ٹیبل پر بیٹھی نیمل کو کہا۔۔۔ اور اس نے ہاں میں سر ہلا دیا اور کچھ سوچ میں مبتلا ہو گئی۔۔۔ وہ پلیٹ میں کانٹا ہے وجہ کے ادھر ادھر کر رہی تھی جبکہ باقی سب کچھ نہ کچھ باتیں کر رہے تھے۔۔۔

”ارے بیٹا۔۔۔ یہ ڈاکٹروں کو کچھ نہیں آتا۔۔۔ یہ ساتھ ہی ایک پیر صاحب کا آستانہ ہے تم وہاں چلو میرے ساتھ۔۔۔“

ایک درمیانی عمر کی عورت نیمل کو بتا رہی تھی۔۔۔ سامنے چائے کے آدھے بھرے ہوئے کپ تھے۔۔۔ نیمل نے پھر ہاں میں سر ہلایا اور چائے کا کپ منہ کو لگایا۔۔۔ اور عورت کی باتیں سنتی رہی جو مسلسل بول رہی تھی۔۔۔

”یہ میری بہویہ پتہ نہیں کیا مسئلہ ہے، آپ پلینز ذرا چیک کر لیں ڈاکٹر صاحبہ، بڑا نام سنا ہے آپ کا جی۔۔۔“

نیمل ساتھ منہ لٹکائے بیٹھی تھی، اس کی صحت اب پہلے سے کافی خراب لگ رہی تھی۔۔۔ ساتھ رمیسہ بیگم اور سامنے ایک لیڈی ڈاکٹر بیٹھی تھی

”بیٹا یہ ڈاکٹر نے دوا دی ہے۔۔۔ اس کو پورے تین مہینے استعمال کرنا ہے۔۔۔ تم نے پھر ٹیسٹ کروانا ہے دوبارہ۔۔۔“

رمیسہ بیگم نے نیمل کو کہا، نیمل دوائیاں لے لیں اور ہاں میں سر ہلایا۔۔۔

”کیا ہوا ڈاکٹر صاحبہ، کچھ ٹھیک ہوا؟“

رمیسہ بیگم سامنے کرسی سے اٹھی۔۔۔

دیکھیں اگر انہوں نے تین مہینے دوائیاں بھی کھائیں ہیں اور پھر بھی کچھ فرق نہیں ہوا تو بس اب آپ اللہ سے دعا ہی ”کر سکتے ہیں

ڈاکٹر نے پرچی پر کچھ لکھتے ہوئے کہا۔۔۔

اب آپ اور دوائیاں نہ کھائیں کیونکہ یہ آپ کی صحت کو متاثر کر سکتی ہیں۔۔۔“ ڈاکٹر نے پرچی دیتے ہوئے نیمل کو ”کہا۔۔۔

دیکھو بیٹا اللہ پر بھروسا رکھو۔۔۔ اب بس۔۔۔ تم سب کچھ کر چکی ہو۔۔۔ اب بس۔۔۔ اللہ سے دعا کرو۔۔۔ اور کوئی ٹینشن نہ ”لینا۔۔۔ بن۔۔۔

رمیسہ بیگم نے سامنے کھڑی نیمل کو سمجھایا، وہ کچن میں کھڑی چائے کپ میں ڈال رہی تھی۔۔۔ اور اس نے ہمیشہ کی طرح ہاں میں سر ہلا دیا۔۔۔ لیکن اب کی بار وہ اور کمزور تھی پہلے کی نسبت آنکھوں کے نیچے کالے گہرے ہلکے پڑ گئے تھے، اور وہ کافی پتلی بھی ہو چکی تھی۔۔۔

”نیمل۔۔۔“ آواز آہستہ آہستہ بڑھ رہی تھی

”نیمل۔۔۔“ زوایار نے آواز دی۔۔۔ اب دھند آہستہ آہستہ ہٹ رہی تھی۔

”نیمل۔۔۔“ اب زوایار نے تھوڑا اونچا بولا۔۔۔

اس کی آنکھوں سے دھند ہٹ گئی۔۔۔ وہ وہیں کمرے میں تھی۔۔۔ اور اس کے ہاتھ میں جو پیپرز تھے، اس نے گھبرا کر کپڑوں کے نیچے دبا دیے اور جھٹ سے الماری بند کر دی۔۔۔ اور جا کر بیڈ پر بیٹھ گئی۔۔۔ اور موبائل کھول کر استعمال کرنے لگی۔۔۔ زوایار یہ سب دیکھ رہا تھا جیسے اس کے لیے یہ سب کچھ نیا نہیں تھا۔۔۔ وہ اب بیڈ پر ٹیک لگائے موبائل استعمال کر رہی تھی۔۔۔ بے جا اسکرولنگ۔۔۔ وہ کچھ دیکھ نہیں رہی تھی۔۔۔

ان کے درمیان ہمیشہ کی طرح خاموشی تھی۔۔۔

صبح کا وقت تھا۔ سورج آج بادلوں کے پیچھے چھپا ہوا تھا اور سردی اپنے پورے زور پر تھی۔۔۔ آج اتوار کا دن تھا اس لیے اشیانہ احمد میں آج سارے لوگ ایک ساتھ بیٹھے ناشتہ کر رہے تھے۔۔۔

لیونگ روم میں نیچے قالین پر دسترخوان بچھا تھا، مہرین کچن سے آئی، اور انڈے کی پلیٹ عدیان کو دی، جو وریشہ کو کھانا کھلا رہا تھا۔۔۔

"ظہیر کب آ رہا ہے تمہیں لینے؟" رمیسہ بیگم نے پراٹھے کا نوالہ منہ میں ڈالتے ہوئے کہا۔۔۔

"مہرین تھرمس تو پاس کر دو۔" زویار نے اس کے پاس پڑی تھرمس دیکھتے ہوئے کہا۔۔۔

"میں ڈال دیتی ہوں۔" مہرین نے تیزی سے کہا، اور پھر رمیسہ بیگم کی بات کا جواب دیا۔

"امی آ جائیں گے۔۔۔ تین چار دن تک۔" مہرین نے نیچے بیٹھ کر چائے ڈالتے ہوئے کہا۔۔۔

"تم پچھلے تین ہفتوں سے یہاں ہو۔۔۔" رمیسہ بیگم نے جیسے طنز کیا ہو۔۔۔

"امی۔۔۔ تو کیا ہو گیا ہے۔۔۔ چلی جاؤں گی۔۔۔"

مہرین نے چائے کا کپ نیمل کو پاس کرتے ہوئے ذرا چڑ کر جواب دیا۔۔۔ نیمل نے وہ کپ زویار کو دیا، زویار نے بغیر نیمل کی طرف دیکھے بس کپ پکڑ لیا۔۔۔

"بیٹی! اپنے سسرال میں ہی اچھی لگتی ہیں بیٹا۔۔۔" رمیسہ بیگم نے چائے کا کپ اٹھاتے ہوئے کہا۔۔۔

"اور جو سسرال میں اچھی نہیں لگتیں وہ قبر میں زیادہ اچھی لگتی ہیں۔۔۔" عدیان نے دھیمی آواز سے جیسے طنز کیا۔۔۔

سبھی جیسے وہاں جم گئے ہوں۔۔۔ لیکن کسی نے نظر اٹھا کر اس کو نہیں دیکھا۔ جو ابھی بھی وہاں بیٹھا، وریشہ کے منہ میں نوالہ ڈال رہا تھا۔۔۔ اب لیونگ روم میں صرف وریشہ کے موبائل پر لگے ہلکی آواز کے کارٹون کی آواز تھی۔۔۔ رمیسہ بیگم کی آنکھیں آنسو سے دھندلا رہی تھیں۔۔۔

"امی آپ کو خدا کا واسطہ ہے۔۔۔ میں نے اس آدمی کے پاس واپس نہیں جانا۔۔۔"

"روبینہ رمیسہ بیگم کے ساتھ بیٹھی رو رہی تھی۔۔۔" ابھی بچے نہیں ہیں۔۔۔ مجھے واپس بلا لیں۔۔۔ بعد میں۔۔۔

وہ اٹک اٹک کر رو رہی تھی۔۔۔ "بعد میں اگر بچے ہو گئے تو اور مشکل ہو جائے گا میرے لیے"

"روبینہ۔۔۔ تم پاگل ہو گئی ہو کیا۔۔۔ ایسے کون اپنا گھر خراب کرتا ہے۔۔۔ نہیں۔۔۔ تم واپس جاؤ۔۔۔"

رمیسہ بیگم نے غصے میں ساتھ بیٹھی روبینہ کے دونوں بازو ہاتھوں سے دبا کر کہا۔۔۔

"امی اس نے شادی کے اکیس دنوں بعد ہی مجھے تھپڑ مارا تھا۔۔۔ آپ کو کیا ہو گیا ہے۔۔۔"

روبینہ جیسے منت کر رہی تھی۔۔۔

”نہیں۔۔۔ روبینہ۔۔۔ میں نے تجھے تیرا گھر نہیں خراب کرنے دینا۔۔۔ صبر کر۔۔۔ صبر۔۔۔ گھر ایسے نہیں بستے۔۔۔“

رمیسہ بیگم نے اسے سمجھانے والے انداز میں کہا۔۔۔

”امی۔۔۔ تو آپ نے مجھے پڑھایا کیوں اتنا پھر۔۔۔ صرف اس لیے کہ میں اس سکندر کی ماریں کھاؤں۔۔۔“

روبینہ نے روتے روتے اس سے کہا، ”اتنا پڑھانے کی کیا ضرورت تھی جب میں نے ایک گھنٹیا انسان کی پاؤں کی جوتی ہی بن کر رہنا ہے پوری زندگی۔“ رمیسہ بیگم کے پاس کوئی جواب نہیں تھا۔۔۔

ٹنگ ٹونگ۔۔۔ گھنٹی بجی۔۔۔

دھندلاہٹ ختم ہو گئی۔۔۔ وہ وہیں لیونگ روم میں بیٹھی تھی۔۔۔ وریشہ کے کارٹونوں کی آواز ابھی بھی آ رہی تھی۔۔۔

”میں دیکھتی ہوں باہر کون ہے۔۔۔“ نیمل جھٹ سے اٹھی۔۔۔ اور باہر دروازہ کھولنے چلی گئی۔۔۔

آج رمیسہ بیگم کو پچھتاوا ہو رہا تھا کہ کاش وہ اس وقت کو واپس لا پاتی۔۔۔ لیکن کھویا ہوا وقت آج تک نہ کسی کے ہاتھ آیا، نہ ہی کبھی آئے گا۔۔۔ اس نے ایک نظر وریشہ پر ڈالی، اور ایک عدیان پر جو آج اپنی ماں کے بغیر بیٹھے تھے۔۔۔

اگلے پورا دن دھوپ کا نام و نشان نہیں تھا۔۔۔ اب شام ہو چکی تھی اور کچن سے چائے کی خوشبو آ رہی تھی۔۔۔ رمیسہ بیگم لیونگ روم میں کرسی پر بیٹھی سامنے پڑے میز پر جائے نماز بچھا کر مغرب کی نماز پڑھ رہی تھی۔۔۔ دروازے پر گھنٹی بجی۔۔۔

زویار جو ساتھ صوفے پر بیٹھا موبائل استعمال کر رہا تھا۔۔۔ وہ جھٹ سے اٹھ کر باہر دروازہ کھولنے گیا۔۔۔

”السلام و علیکم زویار کیا حال ہے۔۔۔“

سکندر نے اندر قدم رکھتے ہوئے کہا۔۔۔ وہ ایک لمحہ سکندر کو ہی گھورتا رہا، اس کا دل چاہا کہ وہ ابھی اس انسان کو نکال دے۔۔۔

”کیا ہوا، میرا آنا اچھا نہیں لگا۔۔۔“ سکندر نے مسکراتے ہوئے پوچھا۔

”نہیں نہیں۔۔۔“ وہ تھوڑا ہچکچایا، ”وہ آپ روبینہ آپ کی بعد آئے نہیں تھے اور آج اچانک تو بس اسی لیے۔۔۔“

زویار رسمًا مسکرایا اور گلے ملا۔۔۔

”اُئیں اندر“ زویار نے اشارہ کرتے ہوئے کہا۔۔۔

سکندر اندر لیونگ روم میں آیا اور وہاں پر رمیسہ بیگم ابھی دعا مانگ کر اٹھی تھی۔۔۔

"اؤ سکندر بیٹھا، کیسے ہو۔۔۔" رمیسہ بیگم نے مسکرا کر اس کے سر پر ہاتھ رکھا۔۔۔

"میں ٹھیک ہوں آنٹی، آپ کیسی ہیں۔۔۔" سکندر نے صوفے پر بیٹھتے ہوئے کہا۔۔۔

"میں بھی ٹھیک ہوں۔" رمیسہ بیگم نے قالین کے پاس پڑی جوتی پہنتے ہوئے جواب دیا۔۔۔

"آنٹی میں تو اپنی بیٹی سے ملنے آیا ہوں۔۔۔ کہاں ہے وہ۔۔۔" سکندر نے ذرا بنستے ہوئے کہا۔۔۔

"میں بلا کر لاتی ہوں۔۔۔"

رمیسہ بیگم کچن کی طرف چلی گئی۔۔۔ جہاں نیمل چائے میں ڈونگا ہلا رہی تھی، اور مہرین پاس کچن سلیب پر ہاتھ جمائے کھڑی تھی۔۔۔

"باہر سکندر آیا ہے اور تم دونوں کو اتنا گوارا نہیں کہ سلام ہی کر لو۔۔۔" رمیسہ بیگم نے دھیمی آواز میں ڈانٹا۔۔۔

"یہ کیوں آتے ہیں اب " مہرین نے چڑ کر جواب دیا۔۔۔

صحیح تو کہہ رہی ہے امی مہرین، نہ کبھی عدیان کی ذمہ داری اٹھائی انہوں نے اور نہ کبھی اس کی کسی چیز کا۔۔۔ خیال کیا۔۔۔

نیمل جیسے چڑ کر جواب دے رہی تھی، "نہ عید کے کپڑے، نہ کتابیں، نہ کاپیاں۔۔۔ نہ اسکول۔۔۔ اور نہ یونیورسٹی کسی چیز میں ان کا کوئی انٹرسٹ نہیں تھا، عدیان نے تو باپ کے ہوتے ہوئے کبھی باپ کی شفقت کا مطلب نہیں سمجھا۔" نیمل کی آواز دھیمی تھی۔۔۔

وہ وریشہ کا بھی باپ ہے اور وریشہ ابھی چھوٹی ہے وہ جب چاہے وریشہ کو لے جا سکتا ہے بس اسی لیے اسے "برداشت کرو ابھی"

رمیسہ بیگم نے دونوں کو غصے میں گھورتے ہوئے کہا

"اور چائے بھجوا دو باہر تین کپ۔۔۔"

وہ یہ کہہ کر باہر چلی گئی اور پیچھے مہرین اور نیمل دونوں کو جیسے سکندر کی برائیاں کرنا شروع ہو گئیں۔۔۔

رمیسہ بیگم دوبارہ لیونگ روم میں آ گئی اور صوفے پر بیٹھ گئی۔۔۔

"آنٹی وریشہ۔۔۔" سکندر نے سوالیہ نظروں سے رمیسہ بیگم سے پوچھا۔۔۔

"اوہ ہو میں بلانے انہیں گئی تھی اور کر کے کچھ اور آ گئی۔۔۔ زوایار بیٹا جاؤ نا ذرا بچوں کو بلا لاؤ اوپر سے۔۔۔"

"جی امی۔۔۔" زوایار اٹھ کر اوپر چلا گیا۔۔۔

وریشہ عدیان کے ساتھ بیٹھی کھلونوں کے ساتھ کھیلنے میں مصروف تھی اور عدیان ساتھ بیٹھا کتابوں میں گم تھا۔۔۔ کمرہ زیادہ بڑا نہیں تھا بس ایک ڈبل بیڈ، ڈریسنگ ٹیبل، اور ایک کپ بورڈ تھا۔۔۔

دروازہ کھڑکا۔۔۔

”آ جنیں۔۔۔“

عدیان نے جیسے بے دھیانی میں کہا ہو۔۔۔ وہ کسی کتاب میں کھویا ہوا تھا، وہ شاید پڑھ رہا تھا، اس کے سامنے ایک رجسٹر اور لیپ ٹاپ تھا اور ہاتھ میں پین۔۔۔

زویار اندر آیا۔۔۔ اس نے وریشہ کے گالوں کو پیار سے چھوا اور خود بیڈ پر بیٹھ گیا۔۔۔

”عدیان وہ۔۔۔“ زویار نے آہستہ سے کچھ کہنا چاہا لیکن عدیان نے بیچ میں بات کاٹ دی۔۔۔

”پاپا آئے ہیں۔۔۔ بے نا“ عدیان نے زویار کو دیکھتے ہوئے دھیمی آواز میں کہا۔۔۔

”ہاں۔۔۔ وہ تم لوگوں کو بلا رہے ہیں۔۔۔“

”وہ صرف وریشہ کو بلا رہے ہیں۔۔۔“ وہ دوبارہ لیپ ٹاپ کی طرف متوجہ ہو گیا۔۔۔

”تو تم نہیں ملو گے۔۔۔“

زویار نے آہستہ سے پوچھا۔۔۔ وریشہ اب زویار کا بازو پکڑ کر کھڑی ہو رہی تھی، تو اس نے اسے بازوؤں میں اٹھا لیا۔۔۔

”آ جاؤں گا۔۔۔ آخر کار باپ ہیں۔۔۔ جیسے بھی ہیں“ اس نے لیپ ٹاپ پر کچھ ٹائپ کرتے ہوئے کہا۔۔۔

”جانتا ہوں۔۔۔ تم انہیں پسند نہیں کرتے۔۔۔ لیکن تمیز کا دامن کبھی مت چھوڑنا“

زویار نے کھڑے ہوتے ہوئے کہا۔۔۔ وریشہ اس کے بازوؤں میں تھی۔۔۔

”پتہ نہیں ماموں۔۔۔“

اس نے ایک نظر سامنے خالی دیوار پر ڈالی اور پھر ایک زویار پر، ”آپ کو پتہ ہے جب وہ آئے ہیں نا، تو مجھے ایسا لگا۔۔۔ کہ پاپا آئے ہیں۔۔۔ ایک لمحے کے لیے خوشی ہوئی، پھر ہوا کہ کیوں آئے ہیں۔۔۔“ وہ پھر سے خالی دیوار کو دیکھ رہا تھا۔۔۔

اب زویار واپس بیٹھ گیا، ”ایسا لگتا ہے کہ یہ نہ آتے تو زیادہ ٹھیک تھا پھر لگتا ہے نہیں، باپ ہیں، ایسا نہیں سوچنا چاہیے پھر سوچا کہ سلام کرنا چاہیے کہ نہیں، لگا نہیں، پھر لگا کرنا چاہیے پھر لگتا ہے کیوں کروں میں انہیں سلام ان کو کون سا مجھ سے کوئی فرق پڑتا ہے“ اب وہ زویار کو دیکھ رہا تھا، اس کی آواز میں تھوڑی خفگی تھی، ”کئی

دفعہ ایسا لگتا ہے جیسے میں ان سے شدید نفرت کرتا ہوں۔۔۔ اتنی شدید کہ ان کا چہرہ نہیں دیکھنا چاہتا۔۔۔ لیکن پھر لگتا ہے نہیں، یہ صرف گلہ ہے، شکایت ہے۔۔۔ نفرت نہیں " اب اس کی نظریں اپنے لیپ ٹاپ کی سکرین پر تھیں جہاں کوئی پی ڈی ایف کھلی ہوئی تھی، "کئی دفعہ جب اکیلا ہوتا ہوں۔۔۔ تو بڑا بہادر بنتا ہوں کہ اگلی دفعہ اگر پاپا نے مجھے کچھ کہا تو میں آگے سے یہ جواب دوں گا۔۔۔ یہ کہوں گا، وہ کہوں گا۔۔۔ لیکن جب وہ کچھ کہتے بھی ہیں تو پتہ نہیں۔۔۔ میں کچھ، کہہ نہیں پاتا۔۔۔ وہ ڈر ہے، یا پھر ان کے لیے عزت جو مجھے روک لیتی ہے "اس نے زوایار کی طرف دیکھا

"پتہ نہیں۔۔۔ کیا ہے"

اب اس کمرے میں صرف خاموشی تھی۔۔۔ وریشہ بھی اب خاموش تھی۔۔۔ وہ زوایار کے کندھے پر سر رکھے جیسے سونے لگی تھی۔۔۔

زوایار کو سمجھ نہیں آیا کہ وہ کیا سمجھائے اسے۔۔۔ اور کیوں نہ سمجھائے۔۔۔ آج پھر عدیان سکندر نے دفعتاً زوایار احمد کو لاجواب کر دیا تھا۔۔۔